



دفتر مقام معظم رہبری
www.leader.ir

ربیرمعظم کا قارئین قرآن کریم سے خطاب - 13 / Sep / 2007

بسم الله الرحمن الرحيم

سب سے پہلے میں قرآن مجید کی تلاوت کرنے والوں اور عزیز قاریوں کو طیب اللہ انفاسکم پیش کرتا ہوں انشا اللہ۔

آج ہمیں یہ تلاوتیں اور قرآن کے شیریں و دلنشیں نغمے سن کر لطف آیا بحمد اللہ ہمارے نوجوان اس سلسلہ میں بہتر، خوبصورت اور اچھے انداز میں ترقی کی سمت گامزن ہیں یہ دونوں جوان جنہوں نے تلاوت کی بے نیزجن گروپوں نے ملکر قرآن پڑھا ہے سبھی بہت ہی اچھے ہیں ہمارے قاری حضرات بھی اچھے ہیں ہر سال یہ تلاوتیں سن کے اس بات کا خوب احساس ہوتا ہے تلاوت قرآن اور قرآنی آہنگ ماضی کے مقابلہ میں کافی ترقی کرچکا ہے اگر انقلاب سے پہلے کے دور سے موازنہ کیا جائے تو الحمد للہ صفر بلکہ صفر کے نیچے سے شروع کر کے اعلیٰ مراتب تک رسائی ہوچکی ہے یہ ہماری بہت بڑی خوش نصیبی ہے۔

یہاں پر دو تین مشکلیں ہیں جنہیں عرض کرتا چلوں: ایک یہ کہ ہم یہ نہ سوچیں کہ قرآن کی تلاوت، قرآن سے انس اور قرآن کی نشرو اشاعت بس یہی ہے یہ ایک بڑی پریشانی ہے کہ ہمیں ہم بھی اس غلط فہمی اور کج فکری میں مبتلا نہ ہو جائیں حقیر کی نظر میں تلاوت کی بہت اہمیت ہے اس کی وجہ بھی اس سے پہلے اس طرح کی نشستوں میں عرض کرچکا ہوں یہاں دہرانا نہیں چاہتا قرأت کرنے والوں اور استاد قاریوں کو میں واقعاً بہت اہمیت دیتا ہوں لیکن یہ سب مقدمہ ہے اس بات کا کہ ہمارے معاشرہ کے اذہان پر قرآنی ثقافت کی فضا حاکم ہو جائے آپ مسلمان ہیں لہذا جوان، مرد، عورتیں، بچے سب قرآن سے مانوس ہو جائیے اپنے آپ کو حقیقت میں خدا کا مخاطب سمجھتے ہوئے قرآن کی تلاوت کیجئے، اس میں تدبر کیجئے اور اس سے سیکھئے اس کے بعد عمل کا مرحلہ ہے لیکن ایک مرحلہ عمل سے بھی پہلے کا ہے جسے میں ابھی عرض کرتا ہوں قرآن سیکھنا، قرآنی تعلیمات کا سمجھنا، قرآن کی آیات و کلمات میں تدبر کرنا۔

جو کلمات آپ ملاحظہ کر رہے ہیں یہ وہی کلمات ہیں جو خداوند متعال نے وحی الہی کے آخری معنوی ذخیرہ کے بطور انسانیت کو عطا کئے ہیں یہی کلمات ہیں جو ہمیشہ ہمیشہ اور دنیا کے آخری کونہ تک انسان کو سعادت اور فلاح و نجات کی راہیں دکھاتے رہیں گے یہ کلمات معنی و مطالب سے لبریز ہیں انہیں درک کرنا چاہئے۔



افسوس کہ ہمارے سامنے زبان کا حجاب ہے، لغت کا حجاب ہے یہ ہمارا نقص ہے یعنی غیر عرب ہر قوم کا نقص ہے جن کی زبان عربی ہے ان کے درمیان قاری جب تلاوت کرتا ہے تو سننے والے پوری طرح نہ سہی لیکن سمجھ جاتے ہیں قرآن کا طرزِ بیاں فصیح و بلیغ اور نہایت ہی بلند و بالا ہے تشبیہ دینا مقصد نہیں ہے لیکن جیسے کسی مجمع میں اگر گلستانِ سعدی پڑھی جائے گلستانِ سعدی بلیغ فارسی ہے لیکن لوگوں کی سمجھ میں آتی ہے ہاں اس کی باریکیاں صرف ادبا اور اعلیٰ درجہ کے مالک افراد ہی سمجھتے ہیں اسی کو ہزاروں گنا بڑھا لیجئے تو قرآن بھی ایسا ہی ہے قرآن کی باریکیاں اور لطافتیں ممکن ہے عرب کا عام سامع نہ سمجھ پائے لیکن بہر حال ان لفظوں کا مفہوم تو وہ سمجھتا ہی ہے اسی لئے اس کا دل قرآن سے مانوس ہو جاتا ہے اور تلاوت سنتے وقت اس کی آنکھیں چھلک جاتی ہیں چونکہ خدا کا موعظہ سن رہا ہوتا ہے ہم پر زبان کا پردہ پڑا ہے لیکن یہ مسئلہ قابل حل ہے کوئی یہ نہ سوچے کہ کیا کریں کچھ نہیں ہو سکتا جی نہیں یہ مسئلہ پوری طرح قابل حل ہے بہت سارے قرآنی کلمات ہماری فارسی بول چال میں رائج ہیں انہیں ہم سمجھتے ہیں پرانے دور میں مشہد میں ہم "قرآنی نشست" رکھا کرتے تھے ایسے ہی بیٹھتے تھے، کبھی کبھی میں ان جوانوں کے درمیان تقریر کرتا تھا جواب بوڑھے ہو چکے ہیں تو ان سے بھی یہی کہتا تھا میں مثال دیا کرتا تھا کہ مثلاً "ولنبلونکم بشیء من الخوف والجوع ونقص من الاموال والانفس والثمرات وبشر الصابرين" اس آیت کریمہ کو دیکھئے اس کی صرف دو تین لفظیں ایسی ہیں جنہیں فارسی بولنے والے نہیں سمجھ پائیں گے باقی سب سمجھ لیں گے "لنبلونکم" کا ترجمہ کرنے کی ضرورت ہے لیکن "شیء" کا مطلب وہ سمجھتے ہیں شیء اشیاء آپ فارسی میں بولتے ہیں "خوف" کا مطلب بھی وہ سمجھتے ہیں، "جوع" کا مطلب بھی سمجھتے ہیں، "نقص" کا مطلب بھی سمجھتے ہیں، "اموال" کا مطلب بھی سمجھتے ہیں، "انفس" کا مطلب بھی سمجھتے ہیں اور "ثمرات" کا مطلب بھی سمجھتے ہیں۔ فارسی بولنے والے ان لفظوں سے نا آشنا نہیں ہیں لہذا قرآن کی آیات کو سمجھنا، حروف ربط اور لفظوں کی ترکیب سمجھنا، قرآن سے انس رکھنا اور اس کا ترجمہ دیکھتے رہنا کوئی مشکل نہیں ہے۔

الحمد للہ آج کل اچھے ترجمے کافی تعداد میں موجود ہیں جن دنوں کی ہم بات کر رہے ہیں اس وقت ایک بھی ایسا مناسب ترجمہ نہیں تھا جسے پڑھ کر لوگ مطمئن ہوں کہ یہ صحیح ترجمہ ہے آج الحمد للہ متعدد اچھے تراجم موجود ہیں انہیں پڑھئے لوگ پڑھیں گے تو قرآن کے معانی سمجھنے لگیں گے قرآنی آیات کے معانی کو نہ سمجھ پانا ایک پریشانی ہے۔ اسے برطرف کیا جانا چاہئے۔

دوسری مشکل یہ ہے کہ قاری جب خوبصورت لحن اور اچھا طرزِ ادا سیکھ کر تلاوت کرتا ہے تو یہ نہ سوچنے لگے کہ اس کا کام صوت اور دھن جوڑنا اور اچھی آواز اور انداز میں قرآنی الفاظ کی ادائیگی ہے یہ پریشانی اگر لاحق ہو جائے تو بہت نقصان پہنچائے گی قاری جب قرآن کی تلاوت کرنے بیٹھے تو اس طرح تلاوت کرے کہ گویا اسے مخاطب کے دل پر نازل کر رہا ہے اس طرح قرآن پڑھئے مصر کے معروف سبھی قراء اس قسم کے نہیں ہیں کچھ اسی طرح کے ہیں اور کچھ نہیں ہیں لیکن آپ ان سے واسطہ نہ رکھئے آپ صرف قرآن کی اس طرح تلاوت کیجئے کہ گویا قرآنی مفہیم اور قرآنی آیات مخاطب کے دل پر نازل ہو رہی ہیں دھن اور لے کو مفہوم و معنی سے مطابقت دیجئے، مفہوم اور معنی کی وضاحت کے لئے دھن اور لے سے فائدہ اٹھائیے قرآنی لے اور نغموں کا سب سے بڑا کمال یہ ہے کہ یہ



مفہوم ومعنی کی تجسیم اور انہیں مخاطب کو ذہن نشین کرانے میں مدد گاریں ہمارے قاریوں کو اس کی طرف توجہ دینی چاہئے۔

ہم نے قرآنی موسیقی، قرآنی لحن اور دوران تلاوت ٹھہرنے اور ملانے کے بارے میں کافی گفتگو کی ہے اب الحمد للہ اہل قرآن کی زبانی یہ چیزیں مکرر کہی جا رہی ہیں ترجمہ سے متعلق ہم مشاہدہ کر رہے ہیں کہ بہت سارے قاریوں کی ترجمہ پر نظریے وہ اس باب میں خاص باتوں کا لحاظ رکھتے ہیں اب وہی باتیں پھر سے نہیں کہنا چاہتا ضروری یہی ہے کہ قاری کا مقصد مخاطب کے ذہن پر کلام کا اثر ڈالنا ہو یعنی آپ ہمارے دلوں کو ہلا کر رکھ دیجئے ہدف یہ نہ ہو کہ ہم قاری کو داد و تحسین دیں بلکہ ہدف یہ ہونا چاہئے کہ قاری اپنی تلاوت سے ہمارے دل ہلا دے خاص طور سے آج جن آیات کی تلاوت کی گئی ہے شروع سے آخر تک میں نے مشاہدہ کیا ہے کہ اتفاقاً زیادہ تر توحیدی آیات کی تلاوت کی گئی ہے جیسا میں نے بتایا ہے اس طرح اگر ان آیات کی تلاوت کیجئے تو سننے والے کا دل اچھل پڑے گا اور آپ کی تلاوت توحید کے بارے میں کسی استدلالی کتاب کے برابر اثر کرے گی اچھی تلاوت کا یہ اثربوت ہے۔

تیسری مشکل یہ ہے کہ ایسا نہ ہو کہ نزول قرآن، تلاوت قرآن اور قرآنی نشستوں کا مبارک مہینہ آئے تو ہم بھی ایک قرآنی نشست کا انعقاد کر لیں اس کے علاوہ بھی مسجدوں اور دوسری جگہوں پر لاتعداد قرآنی محفلیں رکھی جاتی رہیں لیکن جب ماہ رمضان ختم ہو جائے قرآن بند کر کے چوم کے طاق پر رکھ دیں ایسا نہیں ہونا چاہئے ہمیں خود کو قرآن سے جدا نہیں کرنا چاہئے ہمیں ہمیشہ قرآن سے ملحق اور اس سے مانوس رہنا چاہئے روایات میں آیا ہے کہ ہر روز پچاس آیتوں کی تلاوت کیا کرو یہ ایک اندازہ ہے اگر اتنا آپ نہ کر سکیں تو روزانہ دس آیتوں کی تلاوت کر لیا کیجئے یہ نہ کہئے گا کہ سورہ حمد اور سورہ قل ھواللہ تو نماز میں پڑھتے ہیں کل ملا کر دس آیتیں ہو جائیں گی اور یہی تو فلاں صاحب نے کہا ہے کہ دس آیات کی تلاوت کر لیا کرو۔ جی نہیں واجباً یا نافلہ نماز کے دوران جو قرآن آپ پڑھتے ہیں اس سے ہٹ کے قرآن کھول کر بیٹھئے قلبی توجہ کے ساتھ دس، بیس، پچاس سو آیتوں کی تلاوت کیجئے قرآن کو غور کرنے، سمجھنے اور اس سے فائدہ اٹھانے کی غرض سے پڑھئے، ایک قرآن پڑھنا یہ ہے کہ انسان ظاہری طور پر شروع سے آخر تک قرآن پڑھ لے میں یہ نہیں کہنا چاہتا کہ اس طرح پڑھنے سے کوئی فائدہ نہیں ہے البتہ اس سے پہلے میں یہی کہا کرتا تھا (کہ کوئی فائدہ نہیں ہے) لیکن اب میں نے اپنی رائے بدل دی ہے ہم یہ نہیں کہہ سکتے لیکن قرآن کی تلاوت سے جتنا فائدہ حاصل ہونے کی توقع ہے اس کے مقابلہ میں یہ فائدہ کوئی حیثیت نہیں رکھتا۔

ایک تلاوت یہ ہے جیسے ہم لوگ تلاوت کرتے ہیں کہ قرآن پڑھ کے مجلس، محفل یا کسی تقریر میں بیان کرنے کے لئے کوئی نکتہ ڈھونڈ لیں یہ غلط نہیں ہے لیکن یہ بھی وہ تلاوت نہیں ہے جو ہم پر فرض ہے۔



ایک تلاوت یہ ہے کہ انسان ایک سامع کی طرح خدا کی باتیں سننے بیٹھ جائے خدا آپ سے بات کر رہا ہے جس طرح آپ کے کسی عزیز یا بزرگ کا آپ کے پاس خط آجاتا ہے تو آپ اسے بیٹھ کے پڑھتے ہیں کیوں پڑھتے ہیں اس لئے کہ خط آپ کے لئے اور آپ کے پاس لکھا گیا ہے قرآن اس طرح پڑھئے کہ یہ خدائے متعال کا خط ہے امانت دار دلوں اور زبانوں نے اسے خدا سے لیا اور آپ تک پہنچایا ہے ہمیں اس سے مستفید ہونا چاہئے روایات میں آیا ہے کہ جب آپ کوئی سورہ پڑھ رہے ہوں تو آپ کی کوشش یہ نہیں ہونی چاہئے کہ جلدی سے اسے ختم کر لیا جائے بلکہ کوشش ہونی چاہئے کہ قرآن کو سمجھ لیا جائے چاہے آپ سورہ، پارہ، حزب کے آخریا وسط تک بھی نہ پہنچ پائیں لیکن غور و فکر کریں اس طرح قرآن پڑھیئے! اگر کوئی شخص قرآن سے مانوس ہو جائے تو وہ قرآن سے دل نہیں توڑے گا ہم اگر قرآن سے مانوس ہو جائیں تو واقعا قرآن سے دل نہیں توڑیں گے۔

آخری بات جو اس سے پہلے بھی کئی بار کہہ چکا ہوں حفظ قرآن سے متعلق ہے حفظ قرآن بہت بڑی نعمت ہے یہ جوان اور نوجوان اس عمر کی قدر پہچانیں جس میں وہ حفظ کرنے پر قادر ہیں آپ ابھی جس عمر میں ہیں اس میں آپ حفظ کرسکتے ہیں اس وقت جو حفظ کریں گے وہ آپ کے ذہن میں محفوظ رہے گا ہم بھی حفظ کرسکتے ہیں ہماری عمر میں بھی یہ ممکن ہے لیکن زیادہ دیر تک یاد نہیں رہتا جلد بھول جاتا ہے ایسا نہیں ہے کہ ہماری عمر میں قرآن حفظ نہیں کیا جاسکتا کیوں نہیں؟ ہم سے زیادہ پچھتراسی سال کی عمر میں بھی حفظ کیا جاسکتا ہے میں نے سنا ہے کہ مرحوم آیت اللہ خوئی نے عمر کے آخری سالوں میں قرآن حفظ کر لیا تھا بہت بڑی بات ہے اگر اسی سال کا ضعیف العمر شخص قرآن حفظ کر لے، حفظ کیا جا سکتا ہے لیکن زیادہ دیر تک یاد نہیں رہتا جلد بھول جاتا ہے اگر آپ جوانی یا نوجوانی کی عمر یعنی انہیں نوجوانوں کی عمر میں جنہوں نے یہاں تلاوت کی ہے حفظ کر لیں تو یہ آپ کے لئے سرمایہ اور ذخیرہ بن جائے گا قرآن اگر حفظ ہو تو اس میں غور و فکر کرنا حفظ نہ ہونے سے زیادہ ممکن ہے بعض دفعہ انسان قرآن میں کوئی آیت دیکھتا ہے تو اسے لگتا ہے اس نے یہ آیت اس سے پہلے کبھی نہیں دیکھی ہے لیکن حافظ کے لئے یہ صورتحال پیش نہیں آتی دعا ہے کہ ہم نے جو کہا اور سنا بے خداوند متعال اسے ہمارے دلوں میں بسا دے۔

پروردگارا! ہمیں قرآن کے ساتھ زندہ رکھ اور قرآن کے ساتھ موت دے، پالنے والے! ہمیں قرآن کے ساتھ محسوس فرما، ہمیں قرآنی معارف اور قرآن میں موجود اعلیٰ معرفت سے بہرہ مند فرما، پالنے والے ہمارے دلوں کو قرآن کے ذریعہ زندہ کر، انہیں قرآن کا نور عطا کر! پالنے والے ہمیں قرآن کا حقیقی حافظ بنادے، ہمارے معاشرہ کو قرآنی بنادے، پالنے والے قرآن کے قاریوں، قرآن کے چاہنے والوں اور قرآن کے اساتذہ (جو الحمد للہ ہماری نشست میں بھی موجود ہیں) پر لطف و کرم نازل فرما، اور انہیں قدر دانی اور شکر کی توفیق عطا کر، پالنے والے! ہمارے یہ اساتذہ ترویج قرآن کی کوشش کر رہے ہیں، قرآن کی ترویج کا دائرہ روز بروز وسیع ہوتا رہے حضرت ولی عصر (عجل اللہ تعالیٰ فرجہ الشریف) کے قلب مقدس کو ہم سے راضی و خوشنود فرما، ہمارے عزیز امام (رب) کے دل ان کی روح مطہر اور راہ قرآن میں جہاد کرنے والے شہداء کی ارواح طیبہ کو ہم سے راضی و خوشنود فرما۔



دفتر مقام معظم رهبری
www.leader.ir

رحم الله من قرأ الفاتحة مع الصلوات